



23.12.2014
BƏLƏDİYYƏ SEÇKİLƏRİ



SEÇKİ GÜNÜ ÜÇÜN
YADDAŞ



Məntəqə seçki komissiyalarının hörmətli üzvləri,

Azərbaycan Respublikası Mərkəzi Seçki Komissiyasının qərarı ilə bu il dekabrın 23-də növbəti bələdiyyə seçkiləri keçiriləcəkdir. Ölkəmizin ictimai-siyasi həyatında mühüm əhəmiyyət kəsb edən bu böyükmiqyaslı tədbirin Seçki Məcəlləsinin tələblərinə uyğun, azad və ədalətli şəkildə keçirilməsi üçün Mərkəzi Seçki Komissiyası və aidiyyəti dövlət qurumları tərəfindən bütün lazımi tədbirlər görülür. Bələdiyyə üzvlüyünə namizədlərin və seçicilərin öz konstitusion hüquqlarını reallaşdırması üçün seçkilərin təşkili, seçki kampaniyasına hazırlıq və səsvermənin təşkili ilə bağlı işlər MSK tərəfindən hazırlanıb təsdiq edilmiş əsas hərəkət və tədbirlərin Təqvim planı əsasında həyata keçirilir. Aşağı seçki komissiyalarının üzvləri də daxil olmaqla, müxtəlif statuslu seçki subyektlərinin maarifləndirilməsi, seçicilərin məlumatlandırılması və onlara azad və sərbəst seçim imkanı yaradılması üçün nəzərdə tutulan bütün layihələr uğurla reallaşdırılır.

Bələdiyyə seçkilərinin hazırlanıb keçirilməsində digər seçki qurumları ilə yanaşı məntəqə seçki komissiyalarının üzərinə çox böyük məsuliyyət düşür. Sizlər öz səlahiyyətlərinizdən peşəkarcasına istifadə edərək vətəndaşlarımızın seçmək və seçilmək hüquqlarının qorunması, seçici siyahılarının dəqiqləşdirilməsi və seçicilərin həmin siyahılarla tanış edilməsi, seçki məntəqələri ərazisində seçkiqabağı təşviqat qaydalarına əməl olunmasına nəzarətin təmin edilməsi, səsvermə otaqlarının seçkilərə hazırlanması, seçki günü seçicilərin azad səs vermələrinin təşkili, səsvermənin nəticələrinə dair rəsmi protokolların qüsursuz tərtib edilməsi və onların dərhal dairə seçki komissiyalarına çatdırılması kimi mühüm vəzifələri yüksək məsuliyyət və dəqiqliklə yerinə yetirməlisiniz.

Mərkəzi Seçki Komissiyasının hazırladığı çoxsaylı təlimat, izah, qayda və digər normativ xarakterli sənədlərlə bərabər, seçki qanunvericiliyi əsasında hazırlanmış və seçki günü prosedurlarının bütün mərhələlərinin aydın və müfəssəl əks olunduğu bu Yaddaş kitabçası da Sizlər üçün əhəmiyyətli bir vəsait olacaqdır.

Məntəqə seçki komissiyalarının öz vəzifələrinin öhdəsindən layiqincə gələcəyinə inanır, seçkilərin azad, ədalətli və yüksək səviyyədə keçirilməsində hər birinizə uğurlar arzulayıram.

Məzahir Pənahov,
Azərbaycan Respublikası
Mərkəzi Seçki Komissiyasının sədri



"Seçki günü üçün Yaddaş"
Mərkəzi Seçki Komissiyası tərəfindən işlənib hazırlanmışdır.

MÜNDƏRİCAT

Bəzi terminlərin izahı.....	2
Birinci fəsil Rol və vəzifələr	4
İkinci fəsil Seçki məntəqəsinin açılması	9
Üçüncü fəsil Səsvermə saatlarında tədbirlər	12
Dördüncü fəsil Səslərin hesablanması, səsvermənin nəticələri haqqında hesabat.....	19

SEÇKİLƏR HAQQINDA

Seçki:	Azərbaycan Respublikasında bələdiyyə seçkiləri
Seçki qanunu:	Azərbaycan Respublikasının Seçki Məcəlləsi
Seçki günü:	23 dekabr 2014-cü il
Səsvermə saatları:	8.00 – 19.00
Seçki dairələrinin sayı:	118 (işğal altında olan rayonların seçki dairələri istisna olmaqla)
Məntəqə seçki komissiyalarının sayı:	4887 (bu sayə müvəqqəti əsaslarla yaradılan və işğal altında olan rayonların seçki dairələrinə aid seçki məntəqələri daxil deyil)
Seçki keçiriləcək bələdiyyələrin sayı:	1607
Seçiləcək bələdiyyə üzvlərinin sayı:	15 035

QEYD: “Seçki günü üçün Yaddaş” kitabçası Azərbaycan Respublikası Seçki Məcəlləsinin müddəaları və Mərkəzi Seçki Komissiyasının qəbul etdiyi təlimatlar, izah və qaydalar əsasında hazırlanmışdır. Məntəqə seçki komissiyalarının üzvləri öz vəzifələrini düzgün və qanunun tələblərinə uyğun surətdə yerinə yetirmək üçün göstərilən əsas sənədlərlə dərinlən tanış olmalıdırlar.

BƏZİ TERMINLƏRİN İZAHI

- 1. Mərkəzi Seçki Komissiyası (bundan sonra – MSK)** – bütün ölkə ərazisi üzrə seçkilərin hazırlanmasına və keçirilməsinə məsul olan seçki komissiyası.
- 2. Dairə seçki komissiyası (bundan sonra – DSK)** – əhatə etdiyi ərazi üzrə seçkilərin hazırlanmasına və keçirilməsinə məsul olan seçki komissiyası.
- 3. Məntəqə seçki komissiyası (bundan sonra – MnSK)** – seçki məntəqəsində seçkilərin hazırlanıb keçirilməsinə məsul olan seçki komissiyası.
- 4. Seçki məntəqəsi** – səsvermə günü seçicilərin səs verdiyi yer.
- 5. Seçki qutusu** – səsvermə zamanı seçicilər tərəfindən işarələnmiş seçki bülletenlərini yerləşdirmək üçün əvvəlcədən müəyyən edilmiş qaydada kilidlənmiş şəffaf qutu.
- 6. Daşınmaz seçki qutusu** – səsvermə otağında səsvermə üçün istifadə olunan şəffaf qutu. Daşınmaz seçki qutuları seçki başlanmazdan əvvəl seçki məntəqəsində nəzərdə tutulmuş yerdə qoyulur və səslərin hesablanması prosesi başlananadək yerindən tərpətilmir.
- 7. Daşınan seçki qutusu** – səsvermə otağından kənarda səsverməni təşkil etmək üçün istifadə edilən, nisbətən kiçik şəffaf qutu. Hər bir seçki məntəqəsində bir daşınan seçki qutusu olur.
- 8. Seçki bülleteni** – üzərində bələdiyyə üzvlüyünə namizədlər haqqında məlumatlar olan xüsusi hazırlanmış sənəd. Seçici bələdiyyə üzvlüyünə namizədlər arasında öz seçimini edib, həmin sənəddə namizədlərin soyadlarından sağdakı kvadratlarda seçilməli olan bələdiyyə üzvlərinin sayı qədər və ya ondan az sayda işarə qoyur. MnSK-ya göndərilməzdən əvvəl seçki bülletenlərinin yuxarı sol küncləri nömrələnmiş olur və MnSK-da onların üz tərəfinin yuxarı sağ küncələrinə möhür vurulur. Seçki bülleteni seçiciyə verilirəkən nömrə olan yuxarı sol küncü MnSK-nın üzvü tərəfindən kəsilir və saxlanılır.
- 9. Müəyyənləşdirilmiş formada olan seçki bülleteni** – MSK-nın müəyyən etdiyi formada hazırlanmış, nömrələnmiş yuxarı sol küncü kəsilmiş, üz tərəfinin yuxarı sağ küncü müvafiq MnSK-nın möhrü ilə möhürlənmiş seçki bülleteni.
- 10. Müəyyənləşdirilmiş formada olmayan seçki bülleteni** – MSK-nın müəyyən etdiyi formada hazırlanmamış, yaxud nömrələnmiş yuxarı sol küncü kəsilməmiş və ya üz tərəfinin yuxarı sağ küncü müvafiq məntəqə seçki komissiyasının möhrü ilə möhürlənməmiş seçki bülleteni.
- 11. Etibarsız səs** – bələdiyyə seçkiləri zamanı seçki qutusunda çıxmış, müəyyənləşdirilmiş formada olan, namizədlərin soyadlarından sağdakı kvadratlarda seçilməli olan bələdiyyə üzvlərinin sayından artıq işarə qoyulmuş, heç bir işarə qoyulmamış və bu səbəbdən də seçicinin iradəsinin müəyyənləşdirilməsi mümkün olmayan seçki bülleteni.
- 12. Etibarlı səs** – bələdiyyə seçkiləri zamanı seçki qutusunda çıxmış, müəyyənləşdirilmiş formada olan, namizədlərin soyadlarından sağdakı kvadratlarda seçilməli olan bələdiyyə üzvlərinin sayına bərabər və ya bu saydan az işarə qoyulmuş və buna görə də seçicinin iradəsinin müəyyənləşdirilməsi mümkün olan seçki bülleteni.
- 13. Seçici siyahısı** – seçki məntəqəsinin ərazisində daimi yaşayan və səsvermə hüququna malik seçicilərin siyahısı.
- 14. Əlavə seçici siyahısı** – səsvermə günü seçicilərin adları daxil edilən seçici siyahısı.
- 15. Şəxsiyyəti təsdiq edən sənəd** – səs vermək üçün seçicilərin təqdim etməli olduğu şəxsiyyət vəsiqəsi və ya qanunvericiliklə müəyyən olunmuş, onu əvəz edən sənədlərdən biri.

16. Gözəgörünməyən mürəkkəb – seçiciyə seçki bülleteni verərkən onun sol əlinin baş barmağına çilənən gözəgörünməyən xüsusi tərkibli mürəkkəb (**xüsusi qabda-balonda**). Belə mürəkkəbdən istifadənin məqsədi seçicinin bir dəfədən artıq səs verməsinin qarşısını almaqdır.

17. Ultrabənövşəyi lampa – seçicilərin barmağında gözəgörünməyən mürəkkəbin olub-olmamasını yoxlamaq üçün ultrabənövşəyi işığı olan lamp.

18. MnSK-nın məşvəratçı səs hüquqlu üzvü – siyasi partiyalar, siyasi partiyaların blokları və namizədlər aktiv seçki hüququna malik Azərbaycan Respublikasının vətəndaşını seçki komissiyalarına məşvəratçı səs hüquqlu üzv təyin edə bilərlər. Onlar komissiyanın iclaslarında və tədbirlərində iştirak və çıxış edə bilərlər. Məşvəratçı səs hüquqlu üzvlər seçki bülleteninin və səsvermə üçün qeydiyyatdançıxma vəsiqəsinin verilməsini, seçki bülletenlərinin sayılmasını, seçki bülletenlərinin və səsvermə üçün qeydiyyatdançıxma vəsiqələrinin ləğv edilməsini, seçkilərin yekunları və nəticələri haqqında protokolların tərtib edilməsini, müvafiq seçki komissiyalarının qərarlarının imzalanmasını yerinə yetirə bilməzlər və seçki komissiyalarının səlahiyyətlərinə aid məsələlər üzrə qərar qəbul edilərkən onların səs vermək hüquqları yoxdur. Yuxarıdakılar istisna olmaqla, həmin şəxslər seçki komissiyalarının həlledici səs hüquqlu üzvləri ilə eyni hüquqlara malikdirlər. Bələdiyyə seçkiləri zamanı Mərkəzi Seçki Komissiyasının tərkibinə bələdiyyələrin yarısından çoxunda namizədlər irəli sürən, dairə seçki komissiyasının tərkibinə isə dairənin ərazisindən bələdiyyələrin yarısından çoxunda namizədlər irəli sürən siyasi partiyalar, siyasi partiyaların blokları bir məşvəratçı səs hüquqlu üzv təyin edə bilərlər.

19. Müşahidəçi – MSK və ya DSK tərəfindən seçki prosesini müşahidə etmək səlahiyyəti verilmiş şəxs. Yerli müşahidəçilər aktiv seçki hüququna malik Azərbaycan Respublikasının vətəndaşları, beynəlxalq müşahidəçilər isə seçki prosesini müşahidə etmək üçün müvafiq qurumlar tərəfindən dəvət edilmiş xarici ölkələrin vətəndaşlarıdır. Qeydiyyatdan keçmiş müşahidəçilərə müvafiq lövhəcik verilir. Müşahidəçilər səsvermə günü seçki məntəqəsində olarkən həmin lövhəcik onların üzərində olmalıdır.

20. Səlahiyyətli nümayəndə – seçkilərdə iştirak edən namizəd, siyasi partiya və siyasi partiyaların blokları tərəfindən təyin edilən, seçki komissiyaları qarşısında həmin şəxsləri təmsil edən, seçkiqabağı təşviqat da daxil olmaqla namizədin, siyasi partiyanın və siyasi partiyaların bloklarının adından hüquqi əhəmiyyətli hərəkətlər edə bilən Azərbaycan Respublikasının vətəndaşları.

21. Vəkil edilmiş şəxs – qeydə alınmış namizədin seçilməsi ilə bağlı təşviqat aparır və digər bu cür fəaliyyətlə məşğul olur. Vəkil edilmiş şəxs müşahidəçi hüququna da malikdir. Bələdiyyə üzvlüyünə qeydə alınmış namizədin 3-ə qədər vəkil edilmiş şəxs təyin etmək hüququ vardır.

22. MnSK-nın protokolu – MnSK tərəfindən səsvermənin nəticələri haqqında üç nüsxədə tərtib olunmuş, hər bir nüsxəsi müxtəlif rəngdə olan rəsmi sənəd. Həmin sənəd karbonlaşdırılmış kağızdan buklet formasında hazırlanır ki, bu da onun yalnız bir dəfə doldurulmasına imkan verir.

23. Qeydiyyatdançıxma (səsvermə) vəsiqəsi – səsvermə günü seçicilər siyahısına daxil edildiyi seçki məntəqəsində səs vermək imkanı olmayan seçicilərə müvafiq olaraq DSK (səsvermə gününə 45–25 gün qalmış) və ya MnSK (səsvermə gününə 24–3 gün qalmış) tərəfindən verilmiş sənəd. Qeydiyyatdançıxma vəsiqəsindən yalnız müvafiq bələdiyyənin hüduqları daxilində istifadə edilə bilər.

Birinci fəsil

1. ROL VƏ VƏZİFƏLƏR

1.1. SEÇKİ KOMİSSİYALARININ STRUKTURU

MSK – sədr, sədrin müavini və iki katib də daxil olmaqla, on səkkiz (18) üzvdən ibarətdir. MSK-nın vəzifələri Seçki Məcəlləsi ilə müəyyən olunmuşdur.

- MSK dairə və məntəqə seçki komissiyalarının fəaliyyətinə rəhbərlik edir;
- seçkilərin hazırlanmasında və keçirilməsində Azərbaycan Respublikası vətəndaşlarının seçki hüquqlarına riayət olunmasına nəzarət edir;
- aşağı seçki komissiyalarına hüquqi, metodiki, texniki-təşkilati kömək göstərir;
- dövlət büdcəsindən seçkilərə ayrılan maliyyə vəsaitlərini seçki komissiyaları arasında bölüşdürür, bu vəsaitlərin təyinatı üzrə xərclənməsinə nəzarəti təmin edir;
- dairə seçki komissiyalarının və onların vəzifəli şəxslərinin qərar və hərəkətlərindən (hərəkətsizliklərindən) şikayətlərə baxır və onlar barədə əsaslandırılmış qərarlar qəbul edir;
- qanunvericiliklə nəzərdə tutulmuş başqa səlahiyyətləri həyata keçirir.

DSK – sədr və iki katib də daxil olmaqla, doqquz (9) üzvdən ibarətdir.

- DSK məntəqə seçki komissiyalarının fəaliyyətini əlaqələndirir, onlara lazımi təşkilati dəstək verir; seçki dairəsinin ərazisində vətəndaşların seçki hüquqlarına riayət olunmasına nəzarət edir;
- bələdiyyə üzvlüyünə namizədlərin seçkiqabağı fəaliyyətinə bərabər şərait yaradır;
- seçkilər haqqında seçicilərə məlumat verir;
- məntəqə seçki komissiyalarını otaqlarla, nəqliyyat və rabitə vasitələri ilə təmin edir;
- seçki məntəqələrində seçkilərin keçirilməsinə təşkilati-texniki köməklik göstərir;
- məntəqə seçki komissiyalarının qanunsuz qərarlarını ləğv edir;
- ərazisində fəaliyyət göstərən seçki məntəqələri üzrə səsvermənin nəticələrini ümumiləşdirərək MSK-ya təqdim edir;
- qanunanla müəyyən olunmuş digər səlahiyyətləri həyata keçirir.

Dairə seçki komissiyanızla bağlı məlumatları aşağıda qeyd edin:

Sədr: _____

Katib: _____

Katib: _____

DSK-nın ünvanı: _____

Telefon nömrəsi: _____

MnSK – sədr və iki katib də daxil olmaqla, altı (6) üzvdən ibarətdir. MnSK üzvlərinin əsas vəzifələri aşağıdakılardır:

- seçicilər siyahısının təsdiq edilməsi;
- səsvermə otağının zəruri avadanlıq və ləvazimatlarla təmin edilməsi;
- seçicilərin məlumatlandırılması;
- seçki məntəqəsinin əhatə etdiyi ərazidə seçkiqabağı təşviqatın aparılması qaydalarına əməl olunmasının təmin edilməsi;
- seçki günü səsvermənin təşkili, səsərin hesablanması, səsvermənin nəticələrinin müəyyən-ləşdirilməsi;
- səsvermənin nəticələri haqqında protokolun birinci nüsxəsinin, habelə seçki bülletenlərinin və digər seçki sənədlərinin dairə seçki komissiyasına göndərilməsi.

1.2. MƏNTƏQƏ SEÇKİ KOMİSSİYASI ÜZVLƏRİNİN VƏZİFƏLƏRİ

Səsvermə günü MnSK-nın üzvləri aşağıdakı vəzifələri yerinə yetirirlər:

MnSK-nın sədri:

- MnSK-nın işinə ümumi rəhbərlik edir;
- MnSK-nın üzvləri arasında iş bölgüsü aparır;
- seçki məntəqəsini açıq elan edir, seçki komissiyasının üzvlərinə və orada olan seçicilərə, müşahidəçilərə boş seçki qutularını göstərib kilidləyir;
- seçki məntəqəsində səsvermənin başlanmasını və qurtarmasını elan edir;
- seçki məntəqəsində səsvermə qaydalarına əməl olunmasını təmin edir;
- səsvermə otağında asayiş pozularsa, onun bərpası üçün polis əməkdaşını dəvət edir;
- MnSK üzvlərinin fəaliyyətinin qanunun tələblərinə uyğun qurulmasını təmin edir;
- səslərin hesablanması və səsvermənin nəticələri haqqında rəsmi protokolun doldurulmasını təşkil edir;
- lazımi seçki sənədlərini imzalayır;
- protokolu və digər seçki sənədlərini DSK-ya çatdırır;
- Seçki Məcəlləsinə uyğun digər vəzifələri həyata keçirir.

MnSK sədrinin sərəncamları səsvermə otağında olan şəxslər üçün məcburidir.

MnSK-nın sədri seçki məntəqəsində olmadıqda onun səlahiyyətlərini məntəqə seçki komissiyasının katibi və ya komissiyanın üzvlərindən biri həyata keçirir.

MnSK-nın katibi:

- MnSK sədrinin göstərişlərini və müəyyənləşdirilmiş vəzifələri icra edir;
- MnSK sədrinin tapşırığına əsasən katiblərdən biri beynəlxalq və yerli müşahidəçilərin siyahısını tərtib edir;
- lazımi seçki sənədlərini imzalayır;
- MnSK-nın sədri seçki məntəqəsində olmadıqda onun səlahiyyətlərini həyata keçirir;
- Seçki Məcəlləsinə uyğun digər vəzifələri yerinə yetirir.

MnSK-nın üzvləri:

- sədrin iş bölgüsünə əsasən onlara həvalə olunmuş vəzifələri icra edirlər:
 - MnSK-nın üzvlərindən biri seçki məntəqəsinin girişində dayanıb səs verməyə gələn seçicilərin barmaqlarında mürəkkəbi, şəxsiyyətlərini təsdiq edən sənədi yoxlayır və səsverməyə aid onların suallarının olub-olmamasını soruşur;
 - MnSK-nın üzvlərindən biri seçicilərin şəxsiyyətini təsdiq edən sənədləri yoxlayır, onun səsvermə hüququna malik olmasına əmin olur, seçicilərin şəxsiyyətini təsdiq edən sənədin seriyası və nömrəsini seçicilər siyahısında qeyd edir, seçicilərin sol əlinin baş barmağına gözəgörünməyən mürəkkəb çiləyir, seçicilərə seçki bülleteni verir, bülletenin düzgün doldurulması qaydasını onlara izah edir, bülleten korlandıqda seçiciyə yeni bülleten verir (müəyyən olunmuş qaydada);
 - MnSK-nın üzvlərindən biri səsvermə otağında seçki qutusunda (qutularına) yaxın yerdə dayanır. O, əmin olmalıdır ki, heç kəs qutuya toxunmur, seçicilərin hamısı səsvermədən sonra seçki bülletenini seçki qutusuna salır və səsvermə otağını tərk edirlər. MnSK sədrinin göstərişlərini və sədr tərəfindən onlara verilən səlahiyyətləri həyata keçirirlər;
 - lazımi seçki sənədlərini imzalayırlar;
- Seçki Məcəlləsinə uyğun digər vəzifələri yerinə yetirirlər.

1.3. MÜŞAHİDƏÇİLƏR VƏ KÜTLƏVİ İNFORMASIYA VASİTƏLƏRİNİN NÜMAYƏNDƏLƏRİ

Seçki komissiyalarının fəaliyyəti seçicilər üçün tam aşkar olmalıdır. Səsvermə günü seçki komissiyalarının fəaliyyətini aşağıdakı şəxslər müşahidə edə bilərlər:

- qeydə alınmış bələdiyyə üzvlüyünə namizədlər, onların səlahiyyətli nümayəndələri və vəkil edilmiş şəxsləri;
- siyasi partiyaların, siyasi partiyalar bloklarının səlahiyyətli nümayəndələri və vəkil edilmiş şəxsləri;
- müvafiq seçki komissiyasının məşvərətçi səs hüquqlu üzvləri;
- müvafiq lövhəciyi təqdim etməklə beynəlxalq və yerli müşahidəçilər;
- KİV nümayəndələri.

QEYD: seçkilərin digər iştirakçıları kimi müşahidəçilər də Seçki Məcəlləsinin 2.6-cı maddəsində göstərilən aşağıdakı şərtlərə riayət etməlidirlər:

- mətbuat azadlığına hörmət bəsləmək;
- öz peşə fəaliyyəti ilə məşğul olan kütləvi informasiya vasitələri nümayəndələrinin işinə mane olmamaq, namizədlərin, siyasi partiyaların (siyasi partiyalar bloklarının) seçki kampaniyalarına müdaxilə etməmək və onu pozmamaq;
- seçkiqabağı təşviqat materiallarının yayılmasına mane olmamaq;
- seçkiqabağı təşviqat plakatlarını və digər bu cür təşviqat materiallarını məhv etməmək və korlamamaq;
- seçkiqabağı kütləvi tədbirlərin keçirilməsinə mane olmamaq;
- seçkilərin azad, sərbəst, dinc və mütəşəkkil keçirilməsi üçün seçki orqanları ilə və onların vəzifəli şəxsləri ilə əməkdaşlıq etmək;
- seçicilərin öz iradəsini azad və sərbəst bildirməsinə maneçilik törətməmək;
- səlahiyyətli şəxslərə və müşahidəçilərə hörmət bəsləmək və onlarla əməkdaşlıq etmək;
- səsvermənin gizliliyini saxlamaq və saxlanılmasına kömək göstərmək;
- seçiciləri qeyri-qanuni hərəkətlərlə öz tərəfinə çəkməmək;
- seçki komissiyalarının fəaliyyətlərinə əsassız müdaxilə etməmək, səsərin verilməsi və ya səsərin hesablanması prosesini pozmamaq;
- seçkilərin qanuni təsdiqlənmiş nəticələrinə hörmət etmək, seçkilərlə bağlı hər bir şikayəti səlahiyyətli orqana təqdim etmək və həmin orqanın bu şikayətlə bağlı qərarına riayət etmək;
- hədə-qorxu və böhtan xarakterli və ya zorakılığa çağıran çıxışlar etməmək və bu cür materialları yaymamaq;
- seçkilərə mükafat təklif etməmək, onları cəza ilə hədələməmək;
- dövlət resurslarından, bələdiyyə və digər ictimai resurslardan Seçki Məcəlləsi ilə nəzərdə tutulmamış hallarda istifadə etməmək;
- təzyiq göstərmək və ya bəxşiş təklif etmək yolu ilə və ya digər qanunazidd üsullarla seçiciləri səs verməyə, səsvermədən çəkindirməyə sövq etməmək;

QEYD: Müşahidəçilər Seçki Məcəlləsinin müvafiq maddələrində nəzərdə tutulmuş və seçkilərdə müşahidəçilərin fəaliyyət qaydaları ilə bağlı tələblərlə tanış olmalıdırlar.

Səsvermə günü müşahidəçilərin aşağıdakı hüquqları vardır:

- səsvermə günü istədiyi vaxt müvafiq seçki məntəqəsinin səsvermə otağında olmaq;
- seçki komissiyasının iclaslarını müşahidə etmək (Seçki Məcəlləsinin 40.13-cü maddəsinə görə xüsusi icazə almış müşahidəçilər);
- seçici siyahıları ilə tanış olmaq;
- seçki məntəqəsi açılmazdan əvvəl gözəgörməyən mürəkkəbin və ultrabənövşəyi lampanın yoxlanılmasında iştirak etmək və digər hərəkətləri – seçki bülletenlərinin sayılmasını, qeydiyyatdan çıxma vəsiqələrinin ləğv edilməsini, seçki qutularının kilidlənməsini və s. müşahidə etmək;
- səsvermənin təşkili ilə əlaqədar təklif və iradlarla məntəqə seçki komissiyasının sədrinə, o olmadıqda isə onu əvəz edən şəxsə müraciət etmək;

- seçicilərə seçki bülletenlərinin verilməsini və onların barmaqlarına mürekkəbin çilənməsini müşahidə etmək;
- seçicilərin səsvermə kabinetinə daxil olmalarını və oranı tərk etmələrini, bülletenlərin seçki qutusuna salınmasını müşahidə etmək;
- daşınan seçki qutusunu müşayiət etmək və səsvermə otağından kənarda seçicilərin səs verməsini müşahidə etmək;
- səs vermiş seçicilərin sayının hesablanmasını, ləğv edilmiş seçki bülletenlərinin sayılmasını müşahidə etmək;
- seçki qutusundan çıxmış seçki bülletenlərinin sayılmasını müşahidə etmək;
- komissiyanın qanuni fəaliyyətinə mane olmadan müşahidəni maneəsiz aparmağa imkan verən məsafədən seçicilərin səslərinin hesablanmasına, seçicilərin səsləri hesablanarkən doldurulmuş və ya doldurulmamış hər bir seçki bülleteninə səs etibarlılığını yoxlamaq məqsədilə baxmaq, səsvermənin nəticələri və seçkilərin yekunları haqqında seçki komissiyasının protokolu və digər sənədlərlə tanış olmaq;
- müşahidənin nəticələrinin seçki komissiyasının protokoluna əlavə olunmasını tələb etmək;
- seçki komissiyalarının sənədlərinin surətlərini qanunauyğun çıxarmaq və ya almaq;
- seçicilərin səslərinin təkrar hesablanmasını müşahidə etmək;
- seçki sənədlərinin yuxarı seçki komissiyalarına göndərilməsini müşahidə etmək.

YADDA SAXLA!

1. Yerli və beynəlxalq müşahidəçilər eyni hüquqlara malikdirlər və eyni vəzifələr daşıyırlar.
2. Müşahidəçilərdən seçki məntəqəsinə gələcəkləri barədə MnSK-nı qabaqcadan xəbərdar etmələri tələb olunmur.

Müşahidəçilərə aşağıdakı hərəkətlər qadağan edilir:

- seçicilərə seçki bülletenləri vermək;
- seçicinin barmağını mürekkəblə işarələmək və ya seçicinin barmağında mürekkəbin olub-olmamasını ultrabənövşəyi lampa ilə yoxlamaq;
- seçiciyə necə səs verəcəyi və ya necə səs verdiyi haqqında sual vermək;
- köməyə ehtiyacı olan seçicinin xahişi ilə onun əvəzinə seçki bülleteninin alınması qrafasında imza etmək və seçki bülleteninə işarə qoymaq;
- seçki komissiyası üzvünün işinə mane olmaq və ya qanunsuz olaraq seçki komissiyasının fəaliyyətinə müdaxilə etmək;
- seçicinin seçiminə təsir etmək və ya gizli səsverməni pozmaq;
- seçki komissiyalarının həlledici səs hüquqlu üzvləri ilə birlikdə birbaşa seçki bülletenlərini saymaq;
- seçicilər arasında təşviqat aparmaq;
- bu və ya digər namizədin, siyasi partiyanın, siyasi partiyalar blokunun lehinə, yaxud əleyhinə yönələn və ya bu cür qiymətləndirilə bilən hərəkətlər və ya çağırışlar etmək;
- müvafiq seçki komissiyasının qərarlarının qəbul olunmasına müdaxilə etmək;
- seçicilərin suallarına cavab vermək (öz statusu ilə bağlı suallar istisna olmaqla).

Kütləvi informasiya vasitələrinin nümayəndələri seçki komissiyalarının bütün iclaslarını işıqlandırma, səsvermənin nəticələri və seçkilərin yekunları haqqında protokollarla və qərarlarla tanış ola, habelə müvafiq seçki komissiyasının qərarının, protokolunun və onlara qoşulan digər sənədlərin surətlərini müəyyən edilmiş qaydada ala bilərlər.

Müşahidəçilər müşahidənin aparılması prinsiplərinə (bir namizədin və ya siyasi partiyanın mənafeləri naminə seçki prosesinə təsir göstərilməməsi, müşahidə edilən hərəkətlərə aid olan bütün halların və faktların nəzərə alınması, müşahidənin açıq aparılması, müşahidənin yekunlarının faktlara əsaslanması) hökmən əməl etməli, aşkar etdikləri faktları müəyyən olunmuş qaydada (buna dair müvafiq akt tərtib etməklə) rəsmiləşdirməli və imkan daxilində həmin faktların rəsmiləşdirilməsinə maraqlı şəxslərin diqqətini cəlb etməlidirlər. Seçki prosesində aşkarlığın təmin edilməsi, ehtimal edilən pozuntuların qarşısının alınması və baş vermiş pozuntuların nəticələrinin aradan qaldırılmasının təmin edilməsi məqsədilə həmin halların müvafiq komissiyanın nəzərinə çatdırılmasının məqsədemüvafiqliyi daim diqqətdə saxlanılmalıdır.

YADDA SAXLA!

Seçiciyə təsir göstərməyə cəhd edən, gizli səsvermənin qaydalarını pozan müşahidəçilik statusu olan şəxs MnSK-nın qərarı ilə məntəqədən çıxarılır.
Azərbaycan Respublikası Seçki Məcəlləsinin 42.3-cü maddəsinin tələblərini pozan beynəlxalq müşahidəçilərin akkreditasiyası MSK tərəfindən, yerli müşahidəçilərin qeydiyyatı isə onları qeydiyyata alan seçki komissiyasının müraciəti əsasında müvafiq məhkəmə orqanı tərəfindən ləğv oluna bilər.

İkinci fəsil

2. SEÇKİ MƏNTƏQƏSİNİN AÇILMASI

TAPŞIRIQLAR

Seçki günü səhər saat 7.00-dan gec olmayaraq MnSK-nın üzvləri seçki məntəqəsini səsvermə prosesinə hazırlamaq üçün toplaşirlar. MnSK-nın bütün üzvləri işə hazır olmalıdırlar. Seçki məntəqəsi açılmazdan əvvəl MnSK-nın sədri komissiya üzvləri arasında aparılan vəzifə bölgüsünü təsdiqləyir və onlar öz iş yerlərini tuturlar. MnSK üzvlərinin vəzifə bölgüsü sədrin razılığı ilə komissiya üzvlərinin fikirləri nəzərə alınmaqla dəyişdirilə bilər. Seçki məntəqəsinin açılışına hazırlıq üçün sədr və ya onu əvəz edən komissiya üzvü aşağıdakı tapşırıqları verir:


1. Seçki materiallarının və avadanlıqlarının hazırlanması

MnSK-nın üzvləri seçki məntəqəsində işin təşkilinə cavabdehdirler. Səsvermə kabinələri və müvafiq məlumat lövhələri düzəldilməli, səsvermə qaydasına dair təlimat plakatları divara vurulmalı və səsvermə kabinələrində yerləşdirilməli, MnSK-nın möhrü, gözəgörünməyən mürəkkəb balonları, ultrabənövşəyi lampa, batareyalar, səsvermə üçün zəruri olan material və avadanlıqlar hazırlanmalıdır. Seçki materiallarının və avadanlığın yoxlama siyahısı aşağıda göstərilmişdir. Həmin siyahı seçki məntəqəzində lazımi materialların və avadanlığın siyahısını tutmaq üçün sizə kömək məqsədilə hazırlanıb. Çatışmayan avadanlıqlar barədə, yaxud səsvermə günü hər hansı bir material tükənersə, DSK ilə əlaqə saxlayın.

SEÇKİ MATERIALLARININ VƏ AVADANLIQLARININ SİYAHISI

- ☐ Azərbaycan Respublikasının Seçki Məcəlləsi
- ☐ MSK-nın təlimatları
- ☐ Seçicilər siyahısı
- ☐ Əlavə seçicilər siyahısının forması
- ☐ Səsvermə kabinələri
- ☐ Seçki məntəqəsi üçün daşınmaz seçki qutusu (qutuları)
- ☐ Daşınan seçki qutusu
- ☐ Seçki qutularının bağlanması üçün birdəfəlik kilidlər
- ☐ Seçki bülletenləri
- ☐ MnSK-nın karbonlaşdırılmış və nömrələnmiş protokolu
- ☐ Seçicilərin maarifləndirilməsi üçün plakatlar
- ☐ Namizədlər haqqında məlumat (əgər varsa)
- ☐ Məlumat lövhələri
- ☐ Bələdiyyə seçkiləri üzrə seçki bülletenlərinin nümunələri
- ☐ Seçki məntəqəsindən kənarda səs vermək üçün ərizələr
- ☐ Gözəgörünməyən mürəkkəblə dolu qablar (balonlar)
- ☐ Ultrabənövşəyi lampalar
- ☐ Ultrabənövşəyi lampalar üçün ehtiyat batareyalar
- ☐ MnSK-nın möhrü
- ☐ Möhr üçün mürəkkəbli döşəkcələr
- ☐ Qaralama üçün boş səsvermə protokolunun formaları
- ☐ Müşahidəçilər üçün boş səsvermə protokolunun formaları
- ☐ Qayçı
- ☐ Sap
- ☐ İynə
- ☐ Kalkulyatorlar
- ☐ Qələmlər
- ☐ Xətkeşlər
- ☐ Neft lampası, şam, fənər və s.

Səsvermə otağını aşağıdakı sxemə uyğun təşkil etməyə çalışın! *



QEYD: Bələdiyyə seçkiləri üzrə seçki bülletenlərinin böyük formatlı nümunəsində heç bir işarə qoyula bilməz.

2. Səsverməyə dair təlimat və məlumat plakatları

MnSK-nın sədri səsvermə otağında asılmış seçki bülleteninin doldurulmasına dair izahın səsvermə kabinəsində də yerləşdirilməsini təmin etməlidir. O, səsvermə saatlarında həmin plakatların yerində olmasını müntəzəm surətdə yoxlamalıdır.

3. Təşviqat materiallarının seçki məntəqəsindən çıxarılması

MnSK-nın üzvləri səsverməyə 24 saat qalmış seçicilərin maarifləndirilməsi üçün nəzərdə tutulan məlumatlar istisna olmaqla, bütün təşviqat materiallarını səsvermə otağının daxilindən və xaricindən çıxarmalıdırlar.

4. Akkreditasiyanın yoxlanılması

MnSK-nın katibi seçki məntəqəsinə gəlmiş bütün müşahidəçilərin akkreditasiyasını və qeydə alınmış namizədlərin, onların səlahiyyətli nümayəndələrinin və vəkil edilmiş şəxslərinin, siyasi partiyaların, siyasi partiyalar bloklarının səlahiyyətli nümayəndələrinin, vəkil edilmiş şəxslərinin və KİV nümayəndələrinin lövhəciklərini yoxlamalıdır.

5. DSK-dan alınmış seçki bülletenlərinin sayılması və qeydiyyatı

Səsvermə başlanmazdan əvvəl MnSK-nın üzvləri buna hüququ olan şəxslərin müşahidəsi ilə seçki bülletenlərini sayır, onların hər birinin MnSK tərəfindən əvvəlcədən möhürləndiyini yoxlayır (bülletenlər Seçki Məcəlləsinin 99.6-cı maddəsinə uyğun olaraq DSK-dan alındıqdan sonra onların üz tərəfinin yuxarı sağ küncü MnSK-nın möhrü ilə möhürlənir) və bu barədə akt tərtib edirlər. Seçki bülletenlərinin sayı dəqiqləşdirildikdən sonra MnSK-nın sədri onların sayını elan edir. Bu məlumat səsvermənin nəticələri haqqında protokolun qaralama nüsxəsinin 3-cü bəndinə daxil edilir.

* **Qeyd:** veb-kameralar quraşdırılan səsvermə otağının sxemi sonuncu səhifədə göstərilmişdir.

6. Seçki qutularının hazırlanması

Səhər saat 7.50-də MnSK-nın sədri seçki məntəqəsini açıq elan edir, boş seçki qutularını seçki komissiyasının üzvlərinə, seçki məntəqəsində olan müşahidəçilərə göstərir, onları bağlayır, fərdi nömrələnmiş və təhlükəsizlik üçün nəzərdə tutulmuş birdəfəlik plastik kilidlərlə bağlayır. Sədr həmin kilidlərin fərdi nömrələrini elan edir. Bu nömrələr MnSK-nın müvafiq aktında qeyd olunur. Səsvermə günü seçki qutuları müşahidəçilərin və MnSK üzvlərinin maneəsiz daim müşahidə edə biləcəyi yerdə yerləşdirilməlidir.

7. İstifadə edilməmiş qeydiyyatdançıxma vəsiqələrinin ləğv edilməsi

Əgər seçki məntəqəsində istifadə edilməmiş qeydiyyatdançıxma (səsvermə) vəsiqələri varsa, səsvermə günü səsvermə başlananadək MnSK istifadə edilməmiş qeydiyyatdançıxma vəsiqələrini sayır, yarı kəsməklə ləğv edir, ayrıca zərfə qoyur və bu barədə müvafiq akt tərtib edir.

8. Mürəkkəb və ultrabənövşəyi lampaların yoxlanılması

Mürəkkəb və ultrabənövşəyi lampalar seçki məntəqəsi açılmazdan əvvəl müşahidəçilərin müşahidəsi ilə yoxlanılır. Yoxlama səsvermə otağında, MnSK üzvlərinin birinin çeçələ barmağında aparılır və mürəkkəb balonları səsvermə otağında, masanın üstündə, hamının sərbəst görə biləcəyi yerdə saxlanılır.

9. Səsvermənin yekunları barədə məlumatları göstərmək məqsədilə böyüdülmüş protokol nümunələrinin asılması

Səsvermə otağında səsvermənin yekunları barədə məlumatları göstərmək məqsədilə səsvermənin yekununa dair böyüdülmüş protokol nümunələri asılmalıdır.

10. Səsvermənin başlanmasının elan edilməsi

Səhər 8.00-da MnSK-nın sədri səsvermənin başlanmasını ucadan elan edir.

Səsvermə günü seçki məntəqəsində kimlər ola bilər:

- MnSK-nın üzvləri;
- Mərkəzi Seçki Komissiyası və dairə seçki komissiyasının üzvləri;
- müvafiq seçki komissiyasının məşvərətçi səs hüquqlu üzvləri;
- qeydə alınmış namizədlər, onların səlahiyyətli nümayəndələri və vəkil edilmiş şəxsləri, siyasi partiyaların, siyasi partiyalar bloklarının səlahiyyətli nümayəndələri və vəkil edilmiş şəxsləri, akkreditasiyadan keçmiş beynəlxalq və yerli müşahidəçilər;
- KİV nümayəndələri;
- seçicilər (o cümlədən, səsvermənin həyata keçirilməsi zamanı yardıma ehtiyacı olan seçicilərə kömək edən şəxslər);

Zəruri hallarda aşağıdakı şəxslər də ola bilərlər:

- səsvermə hüququnu həyata keçirən zaman və ya MnSK-nın sədrinin dəvəti ilə yalnız ictimai asayişə bərpa etmək üçün xidməti geyim formasında olan polis işçiləri;
- müvafiq mütəxəssislər (MnSK sədrinin dəvəti ilə yalnız texniki problemləri həll etmək üçün);
- zəruri yardıma ehtiyac olan hallarda kömək üçün dəvət edilən mütəxəssislər (təcili tibbi yardım, yanğınsöndürmə və s. üzrə mütəxəssislər).

Onlar vəzifələrini icra edən kimi seçki məntəqəsini tərk etməlidirlər.

YADDA SAXLA!

Səsvermə günü ərzində siz seçki məntəqəsini tərk etməməlisiniz. Səsvermə günü seçki məntəqəsində SİQARET ÇƏKMƏK VƏ SPİRTLİ İÇKİ İÇMƏK QƏTİ QADAĞANDIR.

Üçüncü fəsil

3. SƏSVERMƏ SAATLARINDA TƏDBİRLƏR

3.1. SƏSVERMƏ PROSESİ

Səsvermə prosesində MnSK-nın üzvləri tərəfindən həyata keçirilən tədbirlər aşağıda göstərilmişdir. Seçici (o cümlədən, qeydiyyatdan çıxma vəsiqəsi ilə səs verən seçici) səs vermək üçün şəxsiyyət vəsiqəsini və ya onu əvəz edən müvafiq sənədi təqdim etməlidir.

QEYD: Bu prosesdə baş verə biləcək müstəsna hallar 3.3-cü bölmədə izah edilir.

Seçicilər seçki məntəqəsinə daxil olarkən onların sol əlinin baş barmağında (həmin barmağı olmadıqda isə, sonrakı barmağında) mürekkəbin olub-olmamasını ultrabənövşəyi lampa ilə yoxlamağı **UNUTMAYIN!**

Seçicini qarşılayan və barmağının mürekkəblə işarələnməsini yoxlayan MnSK-nın üzvü:

- seçki məntəqəsinə gələn hər bir seçicini səsvermə otağının girişində salamlayır;
- seçicilərin şəxsiyyətini təsdiqləyən müvafiq sənədini yoxlayır;
- ultrabənövşəyi lampa vasitəsilə seçicinin sol əlinin baş barmağının dırnaq və dərisinin bir hissəsinin gözəgörünməyən mürekkəblə işarələnib-ışarələnmədiyini yoxlayır və yəqin edir ki, seçici səs verməyib. Ultrabənövşəyi işıq seçicinin sol əlinin baş barmağı boyunca salınmalıdır;
- əgər seçicinin barmağı artıq mürekkəblə işarələnmişsə, MnSK-nın üzvü ondan dərhal məntəqəni tərk etməsini tələb edir və seçicinin bu tələbi yerinə yetirməsinə əmin olur;
- hər bir seçicidən səsvermə prosesinə aid sualı olub-olmamasını soruşur;
- barmağında mürekkəb olmayan seçiciyə məlumat lövhəsinə və sonra bülleten verən və seçicinin barmağını mürekkəblə işarələyən MnSK-nın üzvünə yaxınlaşmağı tövsiyə edir.

QEYD: Siz ultrabənövşəyi lampanın işlək vəziyyətdə saxlanmasını və məntəqədə ehtiyat batareyaların olmasını yəqin etməlisiniz.

Səs vermək üçün seçici aşağıdakı sənədlərdən birini təqdim etməlidir:

1. Azərbaycan Respublikasının vətəndaşları üçün:
 - **şəxsiyyət vəsiqəsi;**
 - **müvəqqəti şəxsiyyət vəsiqəsi.**
2. Qaçqın və məcburi köçkün vətəndaşlar üçün:
 - **bu siyahının 1-ci bəndində göstərilən şəxsiyyətlərini təsdiq edən sənəd yoxdursa, Azərbaycan Respublikasının Qaçqınların və Məcburi Köçkünlərin İşləri üzrə Dövlət Komitəsi tərəfindən müəyyənləşdirilmiş formalı vəsiqə.***
3. Həqiqi və ya müddətli hərbi xidmətdə olan hərbi qulluqçular üçün:
 - **zabitin şəxsi vəsiqəsi;**
 - **hərbi билет.**
4. Barələrində həbs növündə qətimkan tədbiri seçilərək istintaq təcridxanalarında saxlanılan təqsirləndirilən şəxslər üçün:
 - **Azərbaycan Respublikası Ədliyyə Nazirliyinin Penitensiar Xidməti tərəfindən verilmiş təqsirləndirilən şəxsin şəxsiyyətini təsdiq edən sənəd.**

* **Qeyd:** qaçqın və məcburi köçkünlərin seçkilərdə iştirakı nəzərdə tutulan hallarda.

5. Azadlıqdan məhrumetmə yerlərində və xüsusi müəssisələrdə cəza çəkən məhkumlar üçün:
– **Azərbaycan Respublikası Ədliyyə Nazirliyinin Penitensiar Xidməti tərəfindən verilmiş məhkumun şəxsiyyətini təsdiq edən sənəd.**
6. Azərbaycan Respublikası ərazisində 5 ildən az olmayaraq daimi yaşayan vətəndaşlığı olmayan şəxslər üçün:
– **icazə vəsiqəsi (Azərbaycan Respublikasının Miqrasiya Məcəlləsinə əsasən Azərbaycan Respublikasının Dövlət Miqrasiya Xidməti tərəfindən verilmiş onların ölkə ərazisində şəxsiyyətini və yaşayış yeri üzrə qeydiyyatata alındığını təsdiq edən sənəd)**
– **vətəndaşlığı olmayan şəxsin şəxsiyyət vəsiqəsi.**
7. Müvafiq bələdiyyənin ərazisində 5 ildən az olmayaraq yaşayan xarici ölkə vətəndaşları üçün:
– **icazə vəsiqəsi**

YADDA SAXLA!

Seçki prosesində yuxarıda göstərilən sənədlərdən başqa, digər sənədlərdən istifadə olunması yolverilməzdir.

Seçicinin barmağını mürəkkəblə işarələyən və bülleten verən MnSK-nın üzvü:

- seçicinin adını və soyadını soruşur və şəxsiyyətini təsdiq edən müvafiq sənədi təqdim etməyi ondan xahiş edir;
- seçicinin adını seçicilər siyahısında tapır;
- təqdim olunmuş şəxsiyyəti təsdiq edən sənədin seriyası və nömrəsini seçicilər siyahısında seçicinin adı qarşısında qeyd edir;
- seçiciyə sol əlinin baş barmağının gözəgörünməyən mürəkkəblə işarələnməsini təklif edir;

YADDA SAXLA!

Barmağının mürəkkəblə işarələnməsinə etiraz edən seçiciyə seçki bülleteninin verilməyəcəyi izah edilir. Əgər seçici fikrini dəyişməzsə, ondan seçki məntəqəsini tərk etməsi xahiş olunur. Bu barədə seçici siyahısında "işarələnmədən imtina etdi" qeydi aparılır.

Seçicinin barmağını mürəkkəblə işarələməzdən **ƏVVƏL** seçicinin adının seçici siyahısında olduğunu **YƏQİN EDİN!**

- seçici razılaşarsa, onun sol əlinin baş barmağının dırnaq və dərisinin bir hissəsini gözəgörünməyən mürəkkəblə işarələyir və işarələndiyini yəqin edir. O, seçicini təlimatlandırır ki, mürəkkəb quruyanadək barmağına toxunmasın;

QEYD: Əgər seçicinin sol əlinin baş barmağı yoxdursa, MnSK-nın üzvü onun növbəti yaxın barmağını mürəkkəblə işarələyir. Əgər seçicinin sol əli yoxdursa, MnSK-nın üzvü seçicinin sağ əlinin baş barmağını mürəkkəblə işarələyir (seçicinin sağ əlinin baş barmağı yoxdursa, barmağın işarələnməsi yuxarıda göstərilmiş digər əldəki qaydaya müvafiq olaraq həyata keçirilir);

Seçicinin sol əlinin baş barmağını gözəgörünməyən mürəkkəblə işarələməyi **UNUTMAYIN!**

- seçiciyə möhürlənmiş seçki bülleteni verir. Seçki bülletenini seçiciyə verərkən bülletenin nömrələnmiş yuxarı sol küncünü kəsir və özündə saxlayır;
- adı seçicilər siyahısında olan seçicidən siyahıda adının qarşısındakı "seçicinin seçki bülletenini alması haqqında imza" qrafasında imza etməsini xahiş edir;
- seçicini boş səsvermə kabinetinə keçib seçki bülletenində namizədlərin soyadlarından sağdakı kvadratlarda seçiləcək bələdiyyə üzvlərinin sayına bərabər və ya bundan az sayda namizədə səs verdikdən sonra bülleteni qatlaması və seçki qutusuna salaraq seçki məntəqəsini tərk etməsi barədə təlimatlandırır.

YADDA SAXLA!

Hər seçici seçicilər siyahısında imza edərək yalnız **BİR** seçki bülleteni alır və onda işarə qoyur. Seçicilər seçki bülleteninə işarəni səsvermə kabinetində gizli şəkildə qoymalıdırlar. Seçki məntəqəsindəki seçici axınına diqqət yetirin. Səsvermə kabinetində seçici səs verərkən digər seçicinin kabinəyə daxil olmasına imkan **VERMƏYİN!**

XƏBƏRDARLIQ

Səsvermənin gizliliyini pozmaq, başqasının əvəzinə səs vermək və bir şəxs tərəfindən seçki qutusuna birdən artıq seçki bülleteni salmaq Azərbaycan Respublikasının Cinayət Məcəlləsində nəzərdə tutulmuş məsuliyyətə səbəb olur. Bu əmələ görə həmin şəxs pul cəriməsi, yaxud islah işləri ilə cəzalandırıla bilər. Buna yol **VERMƏYİN!**

MnSK-nın seçki qutusunun mühafizəsi üçün cavabdeh üzvü:

- o, seçicinin seçki bülletenini qatlayaraq seçki qutusuna salmasına əmin olur;
- səs vermiş seçicidən seçki məntəqəsini tərk etməsini xahiş edir.

YADDA SAXLA!

Seçiciyə təsir göstərməyə cəhd edən, gizli səsvermənin qaydalarını pozan şəxs MnSK-nın qərarı ilə məntəqədən çıxarılır.

3.2. SEÇİCİLƏRİN SƏSVERMƏDƏ İŞTİRAKININ MONİTORİNGİ

Dairə seçki komissiyanız sizdən seçki günü ərzində seçicilərin səsvermədə iştirakı barədə hesabat tələb edəcək. Buna görə, siz seçki bülleteni almış seçicilərin sayını təyin olunmuş vaxt intervalında müəyyən edəcəksiniz.

Həmin məlumatın cədvəli aşağıda təqdim olunur. Göstərilən müvafiq saatadək gələn seçicilərin səsvermədə iştirakını müəyyən edin, rəqəmlərdən soldakı kvadratı işarələyin və səsvermədə iştirak etmiş seçicilərin sayını qeyd edin.

SEÇİCİLƏRİN SƏSVERMƏDƏ İŞTİRAKI BARƏDƏ İLKİN MƏLUMAT

☐ 10.00	_____
☐ 12.00	_____
☐ 15.00	_____
☐ 17.00	_____
☐ 19.00	_____

3.3. SƏSVERMƏ PROSESİNDƏ MÜSTƏSNA HALLAR

SEÇİCİ SEÇKİ BÜLLETENİNİ KORLAYIBSA...

Əgər seçici seçki bülletenini korlayıbsa, ona yeni bülleten verilməsini xahiş edə bilər. Seçici korlanmış seçki bülletenini ona bülleten vermiş MnSK-nın üzvünə qaytarmalıdır.

Seçki bülleteninin verilməsinə məsul olan MnSK-nın üzvü:

- korlanmış seçki bülletenini seçicidən alır;
- korlanmış seçki bülletenini yarı kəsməklə ləğv edir və onu korlanmış seçki bülletenləri üçün nəzərdə tutulmuş ayrıca zərfə qoyur;
- seçiciyə yeni seçki bülleteni verir;
- seçicinin seçki bülletenini korlaması və ona yenisinin verilməsi barədə seçicilər siyahısında seçicinin soyadından sağda bu barədə müvafiq qeyd edir;

- ➔ seçicini dərhal boş səsvermə kabinetinə keçmək, yenidən səs vermək və seçki məntəqəsini tərk etmək barədə təlimatlandırır;
- ➔ hər bir korlanmış seçki bülleteni barədə ayrıca akt tərtib edir.

SEÇİCİNİN SEÇKİ BÜLLETENİNİ ALMAQDA VƏ YA DOLDURMAQDA KÖMƏYƏ EHTİYACI VARSA...

Seçki bülletenini almaq və ya doldurmaq üçün köməyə ehtiyacı olan seçici MnSK-nın üzvləri və müşahidəçilər istisna olmaqla, aktiv seçki hüququ olan başqa şəxsə müraciət edə bilər. Seçiciyə seçki bülletenini almaqda və ya doldurmaqda kömək edən şəxs öz inisialını və soyadını göstərməklə, seçici siyahısının "seçicinin seçki bülletenini alması haqqında imza" qrafasında imza etməlidir.

Bülleteni doldurmaq üçün seçici dərhal boş səsvermə kabinetinə daxil olur. Ehtiyac olarsa, kömək göstərən şəxs seçici ilə birlikdə səsvermə kabinetinə daxil ola bilər. Səsvermə kabinetindən çıxdıqdan və bülleteni seçki qutusuna saldıqdan sonra seçicidən və ona kömək edən şəxsdən seçki məntəqəsini tərk etmələri tələb olunur.

YADDA SAXLA!

Müşahidəçilərin, qeydə alınmış bələdiyyə üzvlüyünə namizədlərin, onların səlahiyyətli nümayəndələrinin və vəkil edilmiş şəxslərinin, siyasi partiyaların, siyasi partiyalar bloklarının səlahiyyətli nümayəndələrinin və vəkil edilmiş şəxslərinin, seçki komissiyalarının həlledici və məşvərətçi səs hüquqlu üzvlərinin seçki bülletenini almaqda və ya onu doldurmaqda seçiciyə kömək etməsinə icazə **VERİLMİR**.

ƏGƏR SEÇİCİ QEYDİYYATDANÇIXMA (SƏSVERMƏ) VƏSİQƏSİ İLƏ SƏS VERMƏK İSTƏYİRSƏ...

YADDA SAXLA!

Qeydiyyatdançıxma vəsiqəsindən yalnız müvafiq bələdiyyənin hüduqları daxilində istifadə edilə bilər.

Seçicinin barmağını mürəkkəblə işarələyən və bülleten verən MnSK-nın üzvü:

- ➔ seçicinin adını soruşur, şəxsiyyətini təsdiqləyən müəyyən olunmuş sənədi təqdim etməyi ondan xahiş edir;
- ➔ seçicinin şəxsiyyətini təsdiqləyən sənədlə uyğunluğunu yəqin etmək üçün qeydiyyatdançıxma (səsvermə) vəsiqəsini yoxlayır;
- ➔ səs verərkən seçicidən qeydiyyatdançıxma (səsvermə) vəsiqəsində yaşayış yerinin ünvanını yazmağı və imza etməyi xahiş edir;
- ➔ qeydiyyatdançıxma (səsvermə) vəsiqəsini alır və seçicilər siyahısına tikməklə əlavə edir;
- ➔ bu yaddaşın 3.1-ci bölməsində göstərilmiş qaydada seçicinin səs verməsini təmin edir.

SEÇİCİNİN ŞƏXSİYYƏTİNİ TƏSDİQLƏYƏN MÜVAFİQ SƏNƏDİ YOXDURSA...

Seçici tələb olunan şəxsiyyətini təsdiqləyən sənədi özü ilə gətirməyibsə, MnSK-nın seçicini qarşılayan və barmağının mürəkkəblə işarələnməsini yoxlayan üzvü həmin seçiciyə şəxsiyyəti təsdiqləyən sənədi olmasa, səs verməsinin qeyri-mümkünlüyünü və tələb olunan şəxsiyyəti təsdiqləyən sənədlə gəlməsini izah etməlidir.

YADDA SAXLA!

MSK-nın təsdiq etdiyi səsvermə üçün nəzərdə tutulan sənədlərdən başqa digər sənədlərlə səs vermək **OLMAZ**.

Seçiciyə seçki bülleteni MSK-nın təsdiq etdiyi səsvermə üçün nəzərdə tutulan şəxsiyyəti təsdiqləyən müvafiq sənəd təqdim edildikdə verilməlidir.

SEÇİCİNİN ADI SEÇİCİLƏR SIYAHISINDA YOXDURSA ...

Seçici seçki məntəqəsinə daxil olub seçicilər siyahısı ilə tanış olarkən öz adını siyahıda tapmadıqda seçicinin səsvermə hüququnu yoxlayan MnSK-nın üzvü həmin seçicinin adının siyahıya salınması üçün MnSK-nın sədrinə müraciət etməsini məsləhət görür. Seçicinin adının əlavə seçici siyahısına salınması və ya salınmaması yalnız MnSK-nın qərarı əsasında olmalıdır (seçicinin adının əlavə seçici siyahısına daxil edilməsinə əsas kimi sizin məntəqənin ərazisində müvafiq polis orqanları tərəfindən verilmiş daimi və ya müvəqqəti qeydiyyatda olmasını təsdiqləyən və s. bu kimi sənədlər əsas götürülə bilər).

3.4. DAŞINAN SEÇKİ QUTUSU İLƏ SƏSVERMƏ PROSESİ

Seçki günü səhhətinə görə və ya digər üzrlü səbəblərdən seçki məntəqəsinə gələ bilməyən vətəndaşların daşınan seçki qutusu ilə səsvermə otağından kənarda səs vermək hüququ vardır. Səsvermə otağından kənarda səs vermək istəyən şəxslər səsvermə gününə ən azı 24 saat qalmış bu barədə MnSK-ya yazılı və ya şifahi müraciət etməlidirlər. MnSK üzrlü səbəbdən səsvermə otağına gələ bilməyən seçiciyə səsvermədə iştirak etmək imkanı yaratmalıdır.

DSK səsvermə otağından kənarda səs vermək üçün MnSK-ya edilmiş müraciətləri seçki gününə ən azı 12 saat qalmışadək təsdiq edir.

YADDA SAXLA!

Daşınan seçki qutusunda yalnız seçki günü istifadə oluna bilər.

* * *

Müşahidəçilərin daşınan seçki qutusunu müşahidə etmək hüququ var.

* * *

Daşınan seçki qutusunun yarığı sonuncu seçici səs verib qurtardıqdan sonra bağlanmalıdır.

Seçki günü MnSK-nın sədri:

- daşınan seçki qutusu ilə səs vermək istəyən şəxslərin müraciətlərini nəzərdən keçirməli, bu şəxslərin adları və ünvanları göstərilən siyahını hazırlamalıdır;
- MnSK-nın müxtəlif siyasi partiyaları və ya maraqları təmsil edən iki üzvünü səsvermə otağından kənarda səsverməni təşkil etmək üçün seçməlidir;
- səsvermə otağından kənarda həmin MnSK üzvlərinin səsverməni nə vaxt təşkil edəcəyini qərara almalıdır;
- MnSK-nın bu iş üçün məsul üzvlərinin seçki məntəqəsindən aldıkları bülletenlərin sayını qeyd etməlidir;
- səsvermə otağından kənarda səsverməni təşkil etmək məqsədilə MnSK üzvlərinin seçki məntəqəsini tərk etmələri barədə müşahidəçilərə məlumat verməli və onları bu səsvermə prosesini bütünlüklə müşahidə etmək üçün MnSK-nın üzvləri ilə birlikdə göstərilən ünvana getməyə dəvət etməlidir.

MnSK-nın daşınan seçki qutusu ilə səsverməni təşkil etməyə cavabdeh olan üzvləri:

- qəbul olunan ərizələrin sayına uyğun möhürlənmiş seçki bülleteni, o cümlədən korlanma ehtimalına görə əlavə üç seçki bülleteni alırlar;
- onlar seçki sənədlərinin mühafizəsini təmin edib, seçicinin yaşadığı ünvana gedirlər;
- səsvermə otağından kənarda səs vermək üçün müraciət etmiş seçicilərin hər birini ünvanında tapıb salamlayırlar;
- səsvermə otağından kənarda səs vermək üçün yazılmış ərizələrdə seçicilərin adları dəqiqləşdirilməlidir;

YADDA SAXLA!

Əgər seçici səsvermə otağından kənarda səs vermək üçün əvvəlcədən ərizə yazmayıbsa və yalnız şifahi müraciət edibsə, ərizəni MnSK üzvlərinin yanında yazmalıdır. Ərizədə seçicinin soyadı, adı, atasının adı, doğulduğu il (2014-cü ildə 18 yaşı tamam olanlar (seçki günü də daxil olmaqla) üçün əlavə olaraq doğulduğu ay və gün), şəxsiyyət vəsiqəsinin və ya onu əvəz edən sənədin seriyası, nömrəsi, yaşayış yerinin ünvanı və seçki məntəqəsinin nömrəsi göstərilməlidir.

- seçicinin şəxsiyyətini təsdiq edən müvafiq sənədini yoxlamalıdırlar;
- şəxsiyyəti təsdiqləyən sənəddəki müvafiq məlumatları seçicinin səsvermə otağından kənarda səs vermək üçün yazdığı ərizəsində qeyd etməlidirlər;
- möhürlənmiş seçki bülleteninin yuxarı sol küncünü kəsməli və həmin küncləri bunun üçün nəzərdə tutulmuş zərfdə saxlamalıdırlar;

YADDA SAXLA!

Daşınan seçki qutusu vasitəsilə səs verən seçicilərin barmaqları mürəkkəblə işarələnmir.

- seçiciyə möhürlənmiş seçki bülleteni verməli və seçicini seçiləcək bələdiyyə üzvlərinin sayından çox olmayan sayda namizədlərin soyadlarının qarşısındakı kvadratlarda aydın işarə qoyması barədə təlimatlandırmalıdırlar;
- seçicidən seçki bülleteni alması barədə səsvermə otağından kənarda səs vermək üçün yazdığı ərizənin arxa tərəfində imza etməsini xahiş etməlidirlər;
- seçicinin gizli səs verməsini təmin etməlidirlər;

QEYD: Əgər seçici seçki bülletenini doldurarkən səhvə yol vermişdirsə, ona yeni bülleten verilə bilər. Korlanmış seçki bülletenləri ayrıca zərflə qoyulmalıdır (korlanmış seçki bülletenlərinə dair bu kitabçanın 3.3-cü bölməsindəki müddəalara bax).

QEYD: Seçici seçki bülletenini almaq və ya doldurmaq üçün zəruri hallarda kömək istəyə bilər. MnSK üzvlərinin və müşahidəçilərin seçki bülletenini almaqda və ya doldurmaqda seçiciyə kömək etməsinə icazə verilmir. Seçiciyə kömək edən şəxsin adı seçicinin səsvermə otağından kənarda səs vermək üçün yazdığı ərizədə qeyd edilməlidir.

- seçki bülletenini qatlayaraq daşınan seçki qutusuna salmaq üçün seçicini təlimatlandırmalıdırlar;
- bütün seçki materiallarını etibarlı surətdə saxlamalı və müşahidəçilərlə birlikdə səsvermə otağından kənarda səsvermə təşkil olunacaq digər ünvana getməlidirlər;
- səsvermə otağından kənarda səs vermək üçün müraciət etmiş bütün seçicilər səs verdikdən sonra daşınan seçki qutusunu, istifadə olunmuş bülletenlərin kəsilmiş küncələrini, istifadə olunmamış və korlanmış seçki bülletenlərini (əgər varsa), eləcə də yazılı ərizələri dərhal seçki məntəqəsinə qaytarmalıdırlar.
- daşınan seçki qutusunun yarığını sonuncu seçici səs verib qurtardıqdan sonra bağlamalıdırlar. Məntəqə seçki komissiyasının üzvləri daşınan seçki qutusunu səsvermə otağına qaytardıqdan sonra bu qutu möhürlənməli və səsli hesablanmasınadək **AÇILMAMALIDIR**.

MnSK-nın səsvermə otağından kənarda səsvermənin təşkilinə cavabdeh olan üzvləri seçki məntəqəsinə gələn kimi MnSK-nın sədri və ya onu əvəz edən şəxs:

- istifadə olunmamış seçki bülletenlərinin sayını qeyd etməlidir;
- korlanmış seçki bülletenlərinin sayını qeyd etməlidir;
- seçici siyahısında səsvermə otağından kənarda səs vermiş seçicilərin adının qarşısında xüsusi qeydlər aparmalıdır;
- səsvermə otağından kənarda təşkil olunmuş səsvermə haqqında məlumatları ayrıca sənəddə qeyd etməlidir.

3.5. MÜHAFİZƏ

Seçki günü ictimai asayişin bərpası üçün formada olan polis əməkdaşları seçki məntəqəsinə MnSK sədrinin dəvəti ilə daxil ola bilərlər. İctimai asayiş bərpa edildikdən sonra polis işçiləri seçki məntəqəsini tərk etməli və azı 100 metr aralıda olmalıdırlar. Onların seçici qismində seçki məntəqəsinə bir dəfə daxil olmaq səlahiyyəti vardır.

Polis əməkdaşı səsvermə otağında olduqda səsvermə dayandırılır. Əgər 6 (altı) saat müddətində asayiş bərpa olunmazsa, DSK-nın qərarı ilə seçki məntəqəsi bağlanır və həmin məntəqədəki səsvermənin nəticələri etibarsız sayılır.

3.6. SƏSVERMƏ ÜÇÜN SEÇİCİLƏRİN SEÇKİ MƏNTƏQƏSİNƏ DAXİL OLMASININ DAYANDIRILMASI

Saat 19.00-da MnSK-nın sədri səsvermənin başa çatdığını ucadan elan edir və deyir: “Yalnız səsvermə otağında olan və seçki bülleteni almış seçicilərə səsverməni başa çatdırmağa icazə verilir”. Bu zaman yalnız bu elanadək səsvermə otağında növbəyə dayanmış seçicilərin səs verməsi və səs verdikdən sonra seçki məntəqəsini tərk etməsi təmin edilməlidir.

YADDA SAXLA!

Səsvermə başa çatdıqda seçki məntəqəsində MnSK-nın həlledici və məşvəratçı səs hüquqlu üzvləri, akkreditasiyadan keçmiş müşahidəçilər, qeydə alınmış bələdiyyə üzvlüyünə namizədlərin, siyasi partiyaların və siyasi partiyalar bloklarının səlahiyyətli nümayəndələri, vəkil edilmiş şəxsləri və mətbuat nümayəndələri ola bilərlər. Onların üzərində müvafiq lövhəciklər olmalıdır.

Dördüncü fəsil

4. SƏSLƏRİN HESABLANMASI. SƏSVERMƏNİN NƏTİCƏLƏRİ HAQQINDA HESABAT

4.1. SƏSLƏRİN HESABLANMASINA HAZIRLIQ

Axırncı seçici səs verdikdən sonra MnSK-nın sədri seçki bülletenlərinin sayılması prosesində iştirak etmək hüququ olan şəxslərdən başqa, hamının seçki məntəqəsini tərk etməsini təmin etməlidir. Bu zaman otaq bağlanmalıdır.

BUNLAR VACİBDİR

Səslərin hesablanması hərəkətlərinin hamısı səsvermə otağında həyata keçirilməlidir. Daşınan və daşınmaz seçki qutuları, seçicilər siyahısı və digər seçki materialları səslərin hesablanması başa çatanaqədək həmin otaqda qalmalıdır.

Səslərin hesablanması zamanı seçki məntəqəsində **YALNIZ** aşağıdakı şəxslər ola bilər:

- MnSK-nın üzvləri;
- yuxarı seçki komissiyalarının həlledici və məşvəətçi səs hüquqlu üzvləri;
- qeydə alınmış bələdiyyə üzvlüyünə namizədlərin səlahiyyətli nümayəndələri və vəkil edilmiş şəxsləri;
- siyasi partiyaların, siyasi partiyalar bloklarının səlahiyyətli nümayəndələri və vəkil edilmiş şəxsləri;
- beynəlxalq və yerli müşahidəçilər;
- qeydiyyatdan keçmiş KİV nümayəndələri.

QEYD: Yalnız MnSK-nın həlledici səs hüquqlu üzvləri səslərin sayılmasını birbaşa həyata keçirirlər.

Diqqət yetir!

Səsvermə günü səsvermə otağında olan və seçki hərəkətlərinin həyata keçirilməsini müşahidə edən şəxslərin siyahısı **MnSK-nın katibi** tərəfindən aparılır.

Səslərin hesablanması üçün münasib şəraitin yaradılmasından ötrü lazım olmayan materiallar və avadanlıqlar bir tərəfə yığılmalıdır. Səslərin hesablanması üçün zəruri olan bütün sənəd formalarının əl altında olması təmin edilir. Müvafiq materialların yaddaş-siyahısı aşağıda göstərilmişdir:

SƏSLƏRİN HESABLANMASINA HAZIRLIQ ÜÇÜN LAZIM OLAN SƏNƏD VƏ AVADANLIĞA DAİR YADDAŞ

- ☐ Seçicilər siyahısı
- ☐ Əlavə seçicilər siyahısı
- ☐ İstifadə edilməmiş seçki bülletenlərinin sayı haqqında məlumat
- ☐ Korlanmış seçki bülletenlərinin qoyulduğu zərflər
- ☐ Səsvermənin nəticələri haqqında protokolun qaralama üçün nəzərdə tutulmuş nüsxəsi və doldurulmamış əsli
- ☐ Seçki məntəqəsində olan şəxslərə verilməsi nəzərdə tutulmuş boş protokol nüsxələri
- ☐ MSK-nın müvafiq təlimatları
- ☐ Neft lampaları, şamlar, fənərlər və s.
- ☐ Kalkulyator
- ☐ Seçki sənədlərinin qablaşdırılması üçün zərflər və kisə
- ☐ Qələmlər, karandaşlar, kağız və s.

MnSK-nın sədri seçki bülletenlərinin sayılması və səsvermənin nəticələri haqqında protokolun doldurulması qaydalarını MnSK-nın üzvlərinə bir daha izah etməlidir.

MnSK-nın sədri tətbiq olunacaq ümumi əməliyyatlar barədə izahat verməlidir:

- səsvermənin nəticələri haqqında protokol tərtib edilərkən onun hər bir bəndi otaqda ucadan elan edilir;
- rəsmi yekun protokolu tərtib edilməzdən əvvəl məlumatlar protokolun qaralama nüsxəsində sözlə və rəqəmlə qeyd olunur;
- müşahidəçilər protokolun MnSK tərəfindən yoxlanılmış və onun möhrü ilə təsdiqlənmiş nüsxəsinin surətini və onlara qoşulan digər sənədlərin surətlərinin bir nüsxəsini haqqı ödənilmədən çıxara və ya ala bilər, əlavə nüsxələri isə MSK tərəfindən müəyyən edilən haqq ödənilməklə ala bilərlər.

MnSK-nın sədri səsəslərin hesablanması prosesinə aid olan hər bir şeyi nəzərdən keçirir.

DİQQƏT: Səsvermə günü aşağıdakı hallar MnSK tərəfindən mütləq nəzərə alınmalıdır.

Hesablama prosesinin mərhələləri:

Birinci mərhələ – seçki qutuları açılmazdan əvvəl MnSK-nın üzvləri aşağıdakıları müəyyən edir:

- seçicilər siyahısındakı seçicilərin sayını;
- əlavə seçicilər siyahısında olan seçicilərin sayını;
- səsvermə üçün qeydiyyatdan çıxma (səsvermə) vəsiqəsi ilə səs vermiş seçicilərin sayını;
- səsvermə üçün qeydiyyatdan çıxma (səsvermə) vəsiqəsi almış seçicilərin sayını;
- məntəqə üzrə seçicilərin ümumi sayını;
- DSK tərəfindən verilmiş seçki bülletenlərinin sayını;
- seçki bülleteni almış seçicilərin sayını;
- səsvermə otağından kənarda səs vermiş seçicilərin ərizələrinin sayını;
- səsvermə otağından kənarda səs verən seçicilərə verilmiş seçki bülletenlərinin sayını;
- istifadə edilməmiş seçki bülletenlərinin sayını;
- korlanmış seçki bülletenlərinin sayını.

YADDA SAXLA!

Seçki qutuları yalnız bu mərhələ başa çatdıqdan sonra açılmalıdır.

İkinci mərhələ – MnSK-nın sədri seçki qutuları açıldıqdan sonra səsəslərin hesablanması prosesinin mərhələlərini yenidən izah edir. MnSK aşağıdakı hesablamaları aparır və nəticələri protokolun qaralamasında qeyd edir. Bu mərhələdə aşağıdakı məlumatların müəyyən olunması vacibdir:

- daşınan və daşınmaz seçki qutularındakı seçki bülletenlərinin sayı;
- daşınan və daşınmaz seçki qutularındakı müəyyənləşdirilmiş formada olan seçki bülletenlərinin sayı;
- etibarsız səsəslərin sayı;
- etibarlı səsəslərin sayı;
- hər bir namizədə verilmiş səsəslərin sayı.

QEYD: Daşınan və daşınmaz seçki qutularındakı müəyyənləşdirilmiş formada olmayan seçki bülletenlərinin sayı müəyyən edilir, buna dair akt tərtib edilir və akt protokola əlavə edilir.

YADDA SAXLA!

Səsəslərin hesablanması ümumi hesablama prosesinə yekun vurulanaqədək fasiləsiz aparılmalıdır.

Protokol tərtib olunarkən:

- Əvvəl səsvermənin nəticələri haqqında protokolun ilkin **QARALAMASINI** tərtib edin. Siz qaralama protokolundakı səhvləri düzəldə bilərsiniz.
- Aşağıda göstərilmiş 1 – 6-cı hərəkətləri icra etməyincə seçki qutularını **AÇMAYIN**.
- **RƏSMİ** protokol diyircəkli qələmlə tərtib edilməlidir, bu protokola **HEÇ BİR** düzəliş və qaralama etmək olmaz.
- Protokol (istər qaralama, istərsə də rəsmi nüsxə olsun) yalnız MnSK-nın həlledici səs hüquqlu üzvləri tərəfindən tərtib edilir və imzalanır.

4.2. SƏSLƏRİN HESABLANMASI VƏ SƏSVERMƏNİN NƏTİCƏLƏRİ HAQQINDA PROTOKOLUN DOLDURULMASI ÜÇÜN İZAH

YADDA SAXLA!

SEÇKİ QUTULARINI AÇMAZDAN ƏVVƏL AŞAĞIDAKI HƏRƏKƏTLƏRİ İCRA EDİN VƏ BÜTÜN MƏLUMATLARI **PROTOKOLUN QARALAMA NÜSXƏSİNDƏ** QEYD EDİN.

1-ci hərəkət – Məntəqə üzrə seçici siyahılarında olan seçicilərin ümumi sayının hesablanması və qeyd edilməsi:

- MnSK-nın daimi (və ya müvəqqəti) seçicilər siyahısındakı seçicilərin sayını yoxlayın və həmin məlumatı protokolun qaralama nüsxəsinin 1-ci bəndinin “a” yarımbəndində sözlə və rəqəmlə qeyd edin və ucadan elan edin.
- Əlavə seçici siyahısındakı seçicilərin sayını yoxlayın və həmin sayı protokolun qaralama nüsxəsinin birinci bəndinin “b” yarımbəndində sözlə və rəqəmlə qeyd edin və ucadan elan edin.
- Protokolun birinci bəndinin “a” və “b” yarımbəndlərindəki rəqəmləri toplayın, alınan rəqəm məntəqə üzrə seçicilər siyahısındakı seçicilərin ümumi sayıdır. Həmin sayı protokolun qaralama nüsxəsinin 1-ci bəndində sözlə və rəqəmlə qeyd edin və ucadan elan edin.

$$1 = 1a + 1b$$

2-ci hərəkət – Məntəqə seçki komissiyasından qeydiyyatdançıxma (səsvermə) vəsiqəsi almış seçicilərin sayını MnSK-nın aktına əsasən dəqiqləşdirərək protokolun qaralama nüsxəsinin 2-ci bəndində sözlə və rəqəmlə qeyd edin və ucadan elan edin.

YANILMAYIN: bu rəqəmin sizin seçki məntəqənizdə qeydiyyatdançıxma vəsiqəsi ilə səs vermiş başqa seçki məntəqələrindən olan seçicilərə aidiyyəti yoxdur.

QEYD: Qeydiyyatdançıxma vəsiqəsi əldə etmiş sizin məntəqədən olan seçicilərin sayı seçki günündən əvvəl müəyyən olunmalı və MnSK-nın aktı ilə təsdiq edilməlidir. MnSK və DSK tərəfindən verilmiş qeydiyyatdançıxma (səsvermə) vəsiqələrinin ümumi sayı həmin aktda qeyd olunmalıdır.

3-cü hərəkət – Məntəqə seçki komissiyasına dairə seçki komissiyasından verilmiş seçki bülletenlərinin sayının qeyd edilməsi

- Seçki bülletenlərinin sayı onların DSK-dan verilməsini təsdiqləyən aktda göstərilən rəqəmlə eyni olmalıdır.
- Həmin sayı protokolun qaralama nüsxəsinin 3-cü bəndində sözlə və rəqəmlə qeyd edin.
- Bu rəqəmi ucadan elan edin.
- Bu rəqəm protokolun 4,5 və 6-cı bəndlərinin cəminə bərabər olmalıdır.

$$3 = 4 + 5 + 6$$

4-cü hərəkət – Seçki bülleteni almış seçicilərin sayının qeyd edilməsi:

- Əvvəlcə səsvermə otağından kənarda səs vermək üçün bülleten almış seçicilərin sayını elan edin. Bu məlumatı (həm də seçici siyahısındakı müvafiq qeydləri) səsvermə otağından kənarda səsverməyə dair müraciəti əks etdirən və arxasında seçicilərin bülleten almaları barədə imzaları olan ərizələrin sayına əsasən müəyyən etmək olar. Daşınan seçki qutusu ilə səs vermiş seçicilər haqqında seçici siyahısında müvafiq qeydlər olmalıdır.
- Həmin sayı protokolun qaralama nüsxəsinin 4-cü bəndinin “a” yarımbəndində sözlə və rəqəmlə qeyd edin.
- Sonra seçici siyahısında olan imzaları saymaqla səsvermə otağında seçki bülleteni almış seçicilərin sayını müəyyən edin.
- Həmin sayı protokolun qaralama nüsxəsinin 4-cü bəndinin “b” yarımbəndində sözlə və rəqəmlə qeyd edin.
- Sonra səsvermə otağında qeydiyyatdançıxma (səsvermə) vəsiqəsi ilə səs vermiş seçicilərin sayını yoxlayın (həmin vəsiqələr seçicilər siyahısına tikilməklə əlavə olunmalıdır). Onları

hesablayın və həmin məlumatı protokolun qəralama nüsxəsinin 4-cü bəndinin “c” yarım-bəndində sözlə və rəqəmlə qeyd edin və ucadan elan edin.

- ↳ Sonda 4-cü bəndin “a”, “b” və “c” yarım-bəndlərindəki sayları toplayın. Alınan sayı protokolun qəralama nüsxəsinin 4-cü bəndində sözlə və rəqəmlə qeyd edin.
- ↳ Bu rəqəmi ucadan elan edin.

$$4 = 4a + 4b + 4c$$

5-ci hərəkət – İstifadə edilməmiş seçki bülletenlərinin sayılması, ləğvi və qeyd edilməsi:

- ↳ İstifadə edilməmiş bülletenləri sayın.
- ↳ İstifadə edilməmiş hər bir seçki bülletenini aşağı sağ küncünü kəsməklə ləğv edin.
- ↳ Həmin rəqəmi elan edin.
- ↳ İstifadə edilmədən ləğv olunmuş bülletenləri zərfə qoyun və üzərində “İstifadə edilməmiş seçki bülletenləri” yazın.
- ↳ İstifadə edilmədən ləğv olunmuş bülletenlərin sayını, məntəqənin nömrəsini aid olduğu dairə ilə birgə zərfin üzərində qeyd edin.
- ↳ İstifadə edilmədən ləğv olunmuş bülletenlərin sayını protokolun qəralama nüsxəsinin 5-ci bəndində sözlə və rəqəmlə qeyd edin.

İstifadə edilməmiş seçki bülletenləri	
Bülletenlərin sayı:	
_____	saylı MnSK
_____	saylı DSK

6-cı hərəkət – Korlanmış seçki bülletenlərinin müəyyən olunması və qeyd edilməsi:

- ↳ Əvvəlcə içərisində seçicilər tərəfindən korlanmış bülletenlər olan zərflər (zərfləri) açın.
- ↳ Korlanmış bülletenləri sayın.
- ↳ Həmin rəqəmi elan edin.
- ↳ Əgər korlanmış bülletenlər ləğv edilərkən ortadan kəsilməyibsə, onları ortadan kəsin.
- ↳ Korlanıb ləğv edilmiş bülletenləri zərfə qoyun və zərfin üzərində “korlanmış seçki bülletenləri” sözünü qeyd edin.
- ↳ Korlanıb ləğv edilmiş bülletenlərin sayını, məntəqənin nömrəsini aid olduğu dairə ilə birgə zərfin üzərində qeyd edin.
- ↳ Korlanıb ləğv edilmiş bülletenlərin sayını protokolun qəralama nüsxəsinin 6-cı bəndində sözlə və rəqəmlə qeyd edin.

Korlanmış seçki bülletenləri	
Bülletenlərin sayı:	
_____	saylı MnSK
_____	saylı DSK

YADDA SAXLA!

Korlanmış seçki bülletenləri səsvermə günü ərzində bunun üçün nəzərdə tutulmuş zərfdə saxlanılmalıdır. Səsvermə otağından kənarda səsvermə zamanı korlanmış seçki bülletenlərini həmin zərfə qoymağı unutmayın.

Bu yaddaş kitabçasının 1–6-cı hərəkətlərini tamamladıqdan və protokolun qaralamasının 1–6-cı bəndlərini doldurduqdan sonra SEÇKİ QUTULARINI YOXLAYIN VƏ NÖVBƏ İLƏ AÇIN.

Hər bir seçki qutusuna müdaxilənin olmadığını yəqin etmək üçün qutuların kilidlərini müşahidəçilərin iştirakı ilə yoxlayın. Kilidlərin fərdi nömrələrini elan edin. Bu nömrələr daşınan və daşınmaz seçki qutuları kilidlənərkən hazırlanmış aktdakı nömrələrlə eyni olmalıdır.

7-ci hərəkət – Seçki qutularının açılması və içindəki bülletenlərin ayrılması (qruplaşdırılması)

Daşınan seçki qutusu üzrə:

- ➔ Daşınan seçki qutusunu müşahidəçilərin gözü qarşısında açın.
- ➔ Qutunun içindəki bülletenləri çıxarın və aşağıdakı bölgü üzrə ayırın (qruplaşdırın):
 - müəyyənləşdirilmiş formada olan bülletenlər;
 - müəyyənləşdirilmiş formada olmayan bülletenlər.
- ➔ Aşağıdakı meyarlardan hər hansı birinə cavab verməyən müəyyənləşdirilmiş formada olmayan bülletenləri kənara yığın və buna dair akt tərtib edin, sonradan aktı protokola əlavə edin.

YADDA SAXLA!

Səslər hesablanarkən seçki qutularından çıxmış müəyyənləşdirilmiş formada olmayan seçki bülletenləri sayılaraq aktlaşdırılır və həmin akt səsvermənin nəticələri haqqında yekun protokola əlavə olunur.

**SEÇKİ BÜLLETENİNİN MÜƏYYƏNLƏŞDİRİLMİŞ FORMADA
OLDUĞUNU TƏYİN ETMƏK ÜÇÜN MEYARLAR**

- Bülleten Mərkəzi Seçki Komissiyasının təsdiq etdiyi nümunəyə müvafiq olaraq rəsmən hazırlanmışdır.
- Bülletenin üz tərəfinin yuxarı sağ küncünə müvafiq məntəqə seçki komissiyasının möhrü vurulmuşdur.
- Bülletenin nömrələnmiş yuxarı sol küncü kəsilmişdir.

YADDA SAXLA!

Bülleten bu üç meyarın hamısına eyni vaxtda cavab verdikdə müəyyənləşdirilmiş formalı hesab edilir.

- ➔ Daşınan seçki qutusundakı müəyyənləşdirilmiş formada olan bülletenləri sayın, sonra bu rəqəmi elan edin və protokolun qaralama nüsxəsinin 7-ci bəndinin “a” yarım-bəndində sözlə və rəqəmlə qeyd edin.

$$7a \leq 4a$$

YADDA SAXLA!

Daşınan seçki qutusundan çıxmış müəyyənləşdirilmiş formada olan seçki bülletenlərinin sayı səsvermə otağından kənarda səs vermək istəyən seçicilərə verilmiş seçki bülletenlərinin sayına bərabər, ya da bundan az olmalıdır.

Daşınan seçki qutusundan çıxmış seçki bülletenlərini sayarkən, müəyyənləşdirilmiş formada olan seçki bülletenlərinin sayı səsvermə otağından kənarda səs vermək üçün verilmiş ərizələrin sayından çox olarsa, bu seçki qutusundan çıxan bütün bülletenlər MnSK-nın qərarı ilə etibarsız hesab edilir.

Daşınan seçki qutusunu müşayiət edən MnSK üzvlərinin soyadları da göstərilməklə bu barədə akt tərtib edilir və həmin akt səsvermənin nəticələri haqda protokola əlavə olunur.

Daşınmaz seçki qutusu üzrə:

- Daşınmaz seçki qutusunu müşahidəçilərin gözü qarşısında açın və onun içərisindəki bülletenləri aşağıdakı kimi ayırın (qruplaşdırın):
 - müəyyənləşdirilmiş formada olan bülletenlər;
 - müəyyənləşdirilmiş formada olmayan bülletenlər.
- Daşınmaz seçki qutusundakı müəyyənləşdirilmiş formada olan bülletenləri sayın, bu rəqəmi elan edin və protokolun qaralama nüsxəsinin 7-ci bəndinin “b” yarım bəndində sözlə və rəqəmlə qeyd edin.

$$7b \leq 4b+4c$$

YADDA SAXLA!

Daşınmaz seçki qutusundan çıxmış müəyyənləşdirilmiş formada olan seçki bülletenlərinin sayı səsvermə günü seçki məntəqəsində seçicilərə verilmiş seçki bülletenlərinin sayına bərabər, ya da bundan az olmalıdır.

Daşınmaz seçki qutusundan çıxmış seçki bülletenləri sayılarkən, müəyyənləşdirilmiş formada olan seçki bülletenlərinin sayı səsvermə günü seçki məntəqəsində seçicilərə verilmiş bülletenlərin sayından çox olarsa, seçki qutusundakı bütün bülletenlər MnSK-nın qərarı ilə etibarsız hesab edilir. Bu barədə tərtib edilmiş akt səsvermənin nəticələri haqqında rəsmi protokola əlavə edilir.

Sonra 7-ci bəndin “a” və “b” yarım bəndlərindəki sayları toplayın. Alınan sayı protokolun qaralama nüsxəsinin 7-ci bəndində sözlə və rəqəmlə qeyd edin. Protokolun 7-ci bəndi 4-cü bənddən ya kiçik, ya da ona bərabər olmalıdır. Eyni zamanda protokolun 7-ci bəndi 8-ci və 9-cu bəndlərin cəminə bərabər olmalıdır:

$$7=7a+7b; \quad 7 \leq 4; \quad 7=8+9$$

QEYD: Hər iki qutudan çıxan müəyyənləşdirilmiş formada olmayan bülletenlər kənarda saxlanılır və səsərin sayılması zamanı nəzərə **alınmır**. Habelə onların sayı barəsində məlumat protokola daxil **edilmir**, lakin bu say müvafiq aktda göstərilir.

8-ci hərəkət – Daşınan və daşınmaz seçki qutularındakı etibarsız seçki bülletenlərinin müəyyən olunması.

Seçki bülleteni aşağıdakı hallarda etibarsız sayılır:

SEÇKİ BÜLLETENİNİN ETİBARSIZ OLMASINI TƏYİN ETMƏK ÜÇÜN YADDAŞ

- bülleten müəyyənləşdirilmiş formada (7-ci hərəkətdəki meyarlara bax);
- bülletəndə namizədlərin soyadlarından sağdakı kvadratlarda heç bir işarə qoyulmamış və ya seçilməli olan bələdiyyə üzvlərinin sayından çox işarə qoyulmuşdur;
- bülletəndə qoyulmuş işarədən seçicinin iradəsini müəyyənləşdirmək mümkün deyil.

Daşınan və daşınmaz seçki qutularındakı etibarsız seçki bülletenlərinin sayını protokolun 8-ci bəndinə qeyd edin və bu sayı elan edin.

9-cu hərəkət – Daşınan və daşınmaz seçki qutularındakı etibarlı seçki bülletenlərinin müəyyən olunması.

Seçki bülleteni aşağıdakı hallarda etibarlı sayılır:

SEÇKİ BÜLLETENİNİN ETİBARLI OLMASINI TƏYİN ETMƏK ÜÇÜN YADDAŞ

- bülleten müəyyənləşdirilmiş formadadır (7-ci hərəkətdəki meyarlara bax);
- bülletendə yalnız seçiləcək və ya bundan az sayda (1-dən çox bələdiyyə üzvü seçiləcəyi halda) namizədin adının qarşısındakı boş kvadratlarda işarə qoyulmuşdur;
- bülletendə qoyulmuş işarədən seçicinin iradəsini müəyyənləşdirmək mümkündür.

YADDA SAXLA!

Bülletenin etibarlı olması barədə şübhə yarandıqda, MnSK-nın üzvləri səsvermə yolu ilə həmin bülletenin etibarlı olub-olmamasını müəyyən etməlidirlər. Səsin etibarsız sayılması haqqında qərar qəbul edilərsə, həmin bülletenin arxa tərəfində müvafiq səsin və ya səsələrin etibarsız sayılmasının səbəbləri göstərilməli və bu qeydlər MnSK-nın sədri və katiblərinin imzası ilə təsdiqlənməlidir.

Daşınan və daşınmaz seçki qutularındakı **etibarlı seçki bülletenlərinin** sayını protokolun 9-cu bəndinə qeyd edin və bu sayı elan edin.

QEYD: Səslər sayılarkən istifadə edilmiş hər bir seçki bülleteninin arxa tərəfi möhürlənir.

10-cu hərəkət – etibarlı hesab edilmiş səsələrin sayını müəyyən edin.

Bu hərəkətdə müəyyənləşdirilmiş formada olan qanunauyğun doldurulmuş (namizədlərin soyadlarından sağdakı kvadratlarda seçiləcək bələdiyyə üzvlərinin sayından çox olmayan sayda işarə qoyulmuş və bu işarələrdən seçicinin iradəsinin müəyyənləşdirilməsi mümkün olan) seçki bülletenlərindəki səsələrin sayı göstərilməlidir.

Bu say protokolun 11-ci (etibarlı hesab edilmiş səsələrin bələdiyyə üzvlüyünə namizədlər arasında bölünməsi) bəndinin cəminə bərabər olmalıdır.

10 = 11

11-ci hərəkət – etibarlı hesab edilmiş səsələrin bələdiyyə üzvlüyünə namizədlər arasında bölünməsi.

- Protokolun qaralama nüsxəsinin 11-ci bəndində verilmiş cədvəldə qeydə alınmış bütün bələdiyyə üzvlüyünə namizədlərin adlarını seçki bülletenində göstərilmiş ardıcılıqla yazın.
- Hər bir namizədin lehinə verilmiş səsələri ucadan elan etməklə hesablayın.
- Səsələrin hesablanması bitdikdən sonra hər bir namizədin topladığı səsələrin yekun sayını elan edib, bu sayı həmin namizədin adının qarşısındakı müvafiq qrafada sözlə və rəqəmlə qeyd edin.
- Verilmiş bütün səsələrin cəmini hesablayın və həmin rəqəmi cədvəlin aşağısındakı müvafiq sətirdə sözlə və rəqəmlə qeyd edin.
- Protokolun 11-ci bəndinin cəmi 10-cu bənddə göstərilən etibarlı səsələrin sayına bərabər olmalıdır.

4.3 SEÇKİ MƏNTƏQƏSİ BAĞLANMAZDAN ƏVVƏL SƏSVERMƏNİN NƏTİCƏLƏRİ HAQQINDA PROTOKOLUN MƏNTƏQƏ SEÇKİ KOMİSSİYASININ HƏLLEDİCİ SƏS HÜQUQLU ÜZVLƏRİ TƏRƏFİNDƏN DOLDURULMASI VƏ NƏTİCƏLƏR HAQQINDA HESABAT

Məntəqə seçki komissiyanızda səsvermənin nəticələri haqqında rəsmi protokolu doldurarkən verilmiş yaddaş - siyahıda göstərilən hər bir tapşırığı icra edin:

- ☐ protokolun qaralama nüsxəsini yoxlayın və onun düzgün doldurulduğunu yəqin edin;
- ☐ məlumatları diyorçəkli qələmlə rəsmi protokola köçürün;
- ☐ protokolla razılaşmayan MnSK-nın həlledici səs hüquqlu üzvü protokola öz xüsusi rəyini əlavə edə bilər. Bu barədə protokolda qeyd aparılır;
- ☐ protokolu imzalayın;
- ☐ ümumi tanışlıq üçün protokolun 3-cü nüsxəsini dərhal seçki məntəqəsinin məlumat lövhəsinə vurun. Bu nüsxə orada 5 gün qalmalıdır.

YADDA SAXLA!

MnSK-nın sədri, katibi və ya buna səlahiyyətli komissiya üzvlərindən biri müşahidəçilərin xahişi ilə protokolun çıxarılmış surətlərinin hər birinin düzgünlüyünü yoxlamalıdır. Əgər məlumatlar düzdürsə, “əslilə düzdür” sözlərini yazdıqdan sonra protokolu komissiyanın möhrü ilə təsdiqləyir, təsdiqetmə tarixini və vaxtını qeyd edir.

DSK-ya göndərilməli olan sənədlər

- Əvvəlcə DSK-ya göndərilməsi tələb olunan bütün sənədləri toplayın:
 - yekun protokolunun 1-ci nüsxəsi;
 - səsvermə günü MnSK-ya Seçki Məcəlləsinin pozulması ilə əlaqədar daxil olmuş şikayətlər (ərizələr) və bunlar üzrə MnSK-nın qəbul etdiyi qərarlar (bələ hallar mövcuddursa);
 - DSK-dan seçki bülletenlərinin alınması haqqında akt;
 - seçicilərə verilmiş seçki bülletenlərinin kəsilmiş sol küncələrinin sayı haqqında akt;
 - DSK-dan gözəgörməyən mürəkkəb balonlarının, ultrabənövşəyi lampaların və ehtiyat batareyaların alınması barədə akt;
 - istifadə edilməmiş seçki bülletenlərinin ləğv edilməsi haqqında akt (bülletenlərin sayı göstərilməklə);
 - qeydiyyatdançıxma (səsvermə) vəsiqələrinin verilməsi və istifadə edilməmiş vəsiqələrin ləğv edilməsi haqqında akt (həmin vəsiqələrin sayı göstərilməklə);
 - korlanmış seçki bülletenlərinin sayı haqqında akt;
 - səsvermə otağından kənarda səsvermə prosesi zamanı istifadə edilmiş və istifadə edilməmiş seçki bülletenlərinin sayı haqqında akt;
 - seçki bülletenləri və seçki məntəqəsi üzrə seçicilərin siyahısı [qeydiyyatdançıxma (səsvermə) vəsiqələri və müvafiq qərarlar da əlavə edilməklə].
- adları çəkilən aktların MnSK-nın sədri və katibləri tərəfindən imzalandığını və möhürləndiyini yəqin edin;
- MnSK-ya ünvanlanmış bütün şikayətlərin və müvafiq qərarların təsdiq olunmuş nüsxələrindən bir toplu düzəldin;
- sonra MnSK-ya ünvanlanmış şikayətlərin və MnSK-nın bu şikayətlər barədə qərarlarının əsillərini rəsmi protokolun birinci nüsxəsinə əlavə edin;
- qeydiyyatdançıxma (səsvermə) vəsiqələri də əlavə edilməklə, seçici siyahılarını bir zərfə qoyun və həmin zərfini nişanlayın (müvafiq qeyd edin);
- seçki məntəqəsi üzrə istifadə olunmuş və istifadə olunmamış seçki bülletenlərini ayrıca zərflərə yığın. Onları nişanlayın (müvafiq qeyd edin);
- seçki prosesi başa çatanaqədər topladığınız və zərflərə qoyduğunuz bütün materialları bir yerə yığın;
- yuxarıda göstərilənləri – protokolu, aktları, şikayətləri və digər materialları DSK-ya göndərmək üçün bir bağlamaya (iri bir zərfə) yığın;
- bağlamanın (zərfin) üzərinə MnSK-nın nömrəsini, “protokol” sözünü və bağlamada (zərfdə) olan sənədlərin və materialların siyahısını yazın;
- bağlamayı (zərfini) dərhal, lakin 24 saatdan gec olmayaraq MnSK-nın sədri və müxtəlif siyasi partiyaları təmsil edən iki MnSK üzvünün və müşahidəçilərin müşayiəti ilə DSK-ya göndərin.

YADDA SAXLA!

Hər hansı bir protokol karandaşla doldurulubsa və ya düzgün doldurulmayıbsa, boşdursa, yaxud onda düzəlişlər edilibsə, eləcə də MnSK üzvlərinin ən azı üçdə ikisi tərəfindən **İMZALANMAYIBSA**, DSK həmin protokolu **ETİBARSIZ** hesab edəcək.

MnSK-da saxlanılan sənədlər:

- protokolun 2-ci nüsxəsi;
- səsvermə günü MnSK-ya Seçki Məcəlləsinin pozulması ilə əlaqədar daxil olmuş şikayətlərin (ərizələrin) təsdiq olunmuş surətləri;
- MnSK qərarlarının təsdiq olunmuş surətləri;

- MnSK tərəfindən seçki bülletenlərinin alınması haqqında aktın təsdiq olunmuş surəti;
- DSK-dan gözəgörünməyən mürəkkəb balonlarının, ultrabənövşəyi lampa və ehtiyat batareyaların alınması barədə aktın təsdiq olunmuş surəti;
- istifadə edilməmiş seçki bülletenlərinin ləğvi haqqında aktın təsdiq olunmuş surəti;
- qeydiyyatdan çıxma (səsvermə) vəsiqələrinin verilməsi və istifadə edilməmiş səsvermə vəsiqələrinin ləğvi haqqında aktın təsdiq olunmuş surəti;
- seçki bülletenlərinin kəsilmiş sol küncləri;
- korlanmış seçki bülletenlərinin kəsikləri;
- səsverməni və səslərin hesablanmasını müşahidə edən şəxslərin siyahısı.

Bu sənədlər MnSK-nın fəaliyyətinin sonuna kimi MnSK-da saxlanılır.


4.4. SEÇKİ MƏNTƏQƏSİNİN BAĞLANMASI

MnSK-nın sədri seçki məntəqəsini bağlamazdan əvvəl aşağıdakıları yəqin edir:

- səsvermənin nəticələri haqqında rəsmi protokol MSK-nın təlimatlarına uyğun doldurulub;
- həmin protokolun bir nüsxəsi məlumat lövhəsinə vurulub;
- rəsmi protokolun surətini əldə etmək istəyən müşahidəçilərə onun MnSK-nın möhrü ilə təsdiqlənmiş surəti verilib;
- bütün seçki materialları tələb olunan qaydada yığılıb bağlanaraq DSK-ya göndərilib;
- bütün müşahidəçilər və mətbuat nümayəndələri seçki məntəqəsini tərk ediblər;
- məntəqə seçki komissiyasının üzvlərini buraxıb, seçki məntəqəsini bağlaya bilər.

QEYD: “Seçki günü üçün Yaddaş” kitabçası seçki keçirilən bütün seçki məntəqələrində tətbiq edilir.

Veb-kamera quraşdırılan səsvermə otağını aşağıdakı sxemə uyğun təşkil edin!



QEYD: Səsvermə otağı elə təşkil olunmalıdır ki, səsvermə kabinələri istisna olmaqla, seçki məntəqəsinin içərisində gedən prosesləri veb-kamera vasitəsilə müşahidə etmək mümkün olsun.

[illegible]

